

മലയാള ഭാഷയിലെ എഴുത്തുപയോഗം വർദ്ധിപ്പിക്കുവാനും സ്നേഹസ്പർശം പദ്ധതി ലക്ഷ്യമിടുന്നു. ഓരോ മാസവും പ്രത്യേക വിഷയങ്ങളെ ആസ്പദമാക്കിയ കത്തുകൾ ബഹുമാനപ്പെട്ട വിദ്യാഭ്യാസ വകുപ്പുമന്ത്രി പി.ടി.എ. പ്രസിഡന്റുമാർക്ക് അയയ്ക്കും. ഇതിനുള്ള മറുപടി പി.ടി.എ. ഭാരവാഹികൾക്കും രക്ഷകർത്താക്കൾക്കും എഴുതാവുന്നതാണ്. കത്തുകൾ പരിശോധിക്കാനും മറുപടി അയയ്ക്കാനും ബഹുമാനപ്പെട്ട വിദ്യാഭ്യാസ വകുപ്പുമന്ത്രിയുടെ ഓഫീസിൽ പ്രത്യേക ഡസ്ക് പ്രവർത്തിക്കുന്നു. ബഹുമാനപ്പെട്ട മന്ത്രിയുടെ കത്തുകൾ ഡൗൺലോഡ് ചെയ്ത് ഹെഡ്മാറ്റർമാർ പി.ടി.എ. പ്രസിഡന്റുമാർക്ക് നൽകും.

(ബി) വിദ്യാർത്ഥികളുടെ ഭാവിയെക്കുറിച്ചുള്ള രക്ഷകർത്താക്കൾക്കുള്ള ആശങ്ക പരിഹരിക്കണം എന്ന ഉദ്ദേശം സ്നേഹസ്പർശത്തിനുണ്ട്. ബഹുമാനപ്പെട്ട മന്ത്രിയിൽ നിന്നും ലഭിക്കുന്ന കത്തിന്റെ വിശദാംശം പി.ടി.എ. യോഗത്തിലും സ്കൂൾ അസംബ്ലിയിലും വായിക്കുന്നു. രക്ഷകർത്താക്കളുമായി സംവദിച്ച് ജനാധിപത്യം ശക്തിപ്പെടുത്തുന്നതിനും ഈ ജനകീയ പദ്ധതി ലക്ഷ്യമിടുന്നു. പൊതുജനങ്ങളുടെ യഥാർത്ഥ വിദ്യാഭ്യാസ സമീപനം അറിയുന്നതിനും അതിനനുസരിച്ച് ആവശ്യമായ നിലപാട് എടുക്കാനും ഇതിലൂടെ സർക്കാരിനു കഴിയും.

കേന്ദ്ര വിദ്യാഭ്യാസ അവകാശ നിയമപ്രകാരം ദുർബല വിഭാഗങ്ങൾക്കുള്ള സംവരണം

3 (926) ശ്രീമതി കെ. എസ്. സലീഖ: താഴെ കാണുന്ന ചോദ്യങ്ങൾക്ക് വിദ്യാഭ്യാസ വകുപ്പുമന്ത്രി സദയം മറുപടി നൽകുമോ:

(എ) കേന്ദ്രവിദ്യാഭ്യാസ അവകാശനിയമപ്രകാരം സ്കൂൾ പ്രവേശനത്തിന് ദുർബലവിഭാഗങ്ങൾക്ക് എത്ര ശതമാനം സംവരണമാണ് 2012-13 അധ്യയന വർഷം മുതൽ നടപ്പിലാക്കാൻ ഉദ്ദേശിക്കുന്നത്; ആയത് നിലവിൽ എത്ര ശതമാനമായിരുന്നു; വിശദമാക്കുമോ;

(ബി) സംസ്ഥാനത്തെ സർക്കാർ, എയിഡഡ്, അൺ എയിഡഡ്, ന്യൂനപക്ഷ പദവിയുള്ള അൺ എയിഡഡ് സ്കൂളുകൾ എന്നിവിടങ്ങളിലെല്ലാം ഈ സംവരണം ബാധകമാണോ;

(സി) ബഹുമാനപ്പെട്ട സുപ്രീം കോടതി വിധി പ്രകാരം എപ്രകാരമുള്ള വിദ്യാഭ്യാസ സ്ഥാപനങ്ങളെയാണ് ഇത്തരം സംവരണപരിധിയിൽ നിന്നും ഒഴിവാക്കിയിട്ടുള്ളത്; വ്യക്തമാക്കുമോ;

(ഡി) ദുർബലവിഭാഗത്തിലെ കുട്ടികൾക്ക് സംവരണം ലഭിക്കാനുള്ള മാനദണ്ഡം എപ്രകാരമാണ് വിലയിരുത്തിയിട്ടുള്ളത്; ഇതിൽ മുന്നോക്ക വിഭാഗത്തിലെ കുട്ടികളേയും ഉൾപ്പെടുത്തിയിട്ടുണ്ടോ;

(ഇ) കേന്ദ്ര വിദ്യാഭ്യാസ അവകാശ നിയമപ്രകാരം അംഗവൈകല്യമുള്ള കുട്ടികൾക്ക് എപ്രകാരമുള്ള സംവരണമാണ് പുതുതായി നടപ്പിലാക്കാൻ ഉദ്ദേശിക്കുന്നതെന്ന് വ്യക്തമാക്കുമോ;

(എഫ്) സംസ്ഥാന സർക്കാരിന്റെ എൻ.ഒ.സി.യോടുകൂടി കേന്ദ്ര സിലബസ് പഠിപ്പിക്കുന്ന വിദ്യാലയങ്ങൾക്കും സർക്കാർ നടപ്പിലാക്കാൻ ഉദ്ദേശിക്കുന്ന സംവരണം ബാധകമാണോ ; വിശദമാക്കുമോ ;

(ജി) 2012-13 മുതൽ ദുർബലവിഭാഗങ്ങൾക്ക് നടപ്പിലാക്കാൻ ഉദ്ദേശിക്കുന്ന സംവരണം സംസ്ഥാനത്തെ മുഴുവൻ വിദ്യാലയങ്ങളും നടപ്പിൽ വരുത്തിയെന്ന് ഉറപ്പാക്കുവാൻ എന്തൊക്കെ നടപടികളാണ് സ്വീകരിക്കാൻ ഉദ്ദേശിക്കുന്നതെന്ന് വ്യക്തമാക്കുമോ ?

ഉത്തരം

(എ) കേന്ദ്ര വിദ്യാഭ്യാസ അവകാശ നിയമത്തിലെ സെക്ഷൻ 12(1)(സി) പ്രകാരം ദുർബല വിഭാഗത്തിൽപ്പെട്ട കുട്ടികൾക്കും ഡിസ് അഡ്വാന്റേജ്ഡ് വിഭാഗത്തിൽപ്പെട്ട കുട്ടിക്കും ചേർത്ത് മൊത്തം 25 ശതമാനം സംവരണം ഏർപ്പെടുത്തുവാനാണ് നിയമത്തിൽ വ്യവസ്ഥയുള്ളത്.

(ബി & സി) വിദ്യാഭ്യാസ അവകാശ നിയമപ്രകാരം അൺ എയ്ഡഡ് സ്കൂളുകൾക്കും സ്വൈസിഫൈഡ് കാറ്റഗറി വിഭാഗത്തിൽപ്പെട്ട സ്കൂളുകൾക്കും ഈ സംവരണം ബാധകമാണ്. എന്നാൽ ബഹുമാനപ്പെട്ട സുപ്രീം കോടതിയുടെ 13-4-2012-ലെ വിധിയിൽ ന്യൂനപക്ഷ പദവിയുള്ളതും അല്ലാത്തതുമായ അൺ എയ്ഡഡ് സ്ഥാപനങ്ങളിൽ ആക്ട് നിർബന്ധപൂർവ്വം നടപ്പാക്കാനാവില്ല എന്നും സമവായത്തിലൂടെയും പരസ്പര ധാരണയിലൂടെയും മാത്രമേ സംവരണം പരിഗണിക്കാനാകൂ എന്നും നിർദ്ദേശിച്ചിട്ടുണ്ട്. അതിനാൽ ഇക്കാര്യത്തിൽ വിശദമായി പരിശോധിച്ചുമാത്രമേ സർക്കാർ തീരുമാനമെടുക്കുകയുള്ളൂ.

(ഡി) രക്ഷാകർത്താവിന്റെ വാർഷിക വരുമാനം 60,000 രൂപയിൽ കുറവുള്ള കുട്ടികളെയാണ് ദുർബല വിഭാഗമായി പരിഗണിക്കുന്നത്. ഇത് മുന്നോക്ക വിഭാഗത്തിലെ കുട്ടികൾക്കും ബാധകമാണ്.

(ഇ) 'അംഗവൈകല്യമുള്ള കുട്ടികളുൾപ്പെടുന്ന 'ഡിസ് അഡ്വാന്റേജ്ഡ് വിഭാഗത്തിനും' ദുർബല വിഭാഗത്തിനും കൂടിയാണ് 25 ശതമാനം സംവരണ ആക്ടിൽ വ്യവസ്ഥ ചെയ്തിട്ടുള്ളത്.

(എഫ്) കേന്ദ്ര വിദ്യാഭ്യാസ അവകാശ നിയമമനുസരിച്ച് സെക്ഷൻ 2(എൻ)(iii)-ൽപ്പെട്ട സ്വൈസിഫൈഡ് കാറ്റഗറി, സെക്ഷൻ 2(എൻ)(IV)-ൽപ്പെട്ട അൺ എയ്ഡഡ് സ്കൂളുകൾ എന്നീ വിഭാഗത്തിൽപ്പെട്ട എല്ലാ സ്കൂളുകൾക്കും സംവരണം നൽകുന്നതിന് നിയമത്തിൽ വ്യവസ്ഥയുണ്ട്.

(ജി) സുപ്രീം കോടതി വിധിയുടെ അടിസ്ഥാനത്തിൽ പരിശോധിച്ച ശേഷമേ ഇക്കാര്യത്തിൽ നടപടി സ്വീകരിക്കാൻ സാധിക്കുകയുള്ളൂ.